



د افغانستان اسلامي امارت ستره محكمه

۱۴۴۵ / ۵ / ۲۱

د بهرنیو، عامه اړیکو او مطبوعاتو ریاست

د افغانستان اسلامي امارت سترې محکمې د جعلکاری د مخنیوي او جعلکارانو ته د سزا ورکولو طرز العمل تأیید کړ

د افغانستان اسلامي امارت د سترې محکمې د محترم رئیس او قاضي القضاة صاحب به مشرې د سترې محکمې د عالی شورا د ۱۴۴۵ هـ ق کال په شپږمه غونډه کې د جعل او تزویر د مخنیوي په منظور د سترې محکمې د امنیت عامه دېوان د رئیس شیخ جلال الدین (حقاني) صاحب به مشرې، د جزاء دېوان، د تدقیق او مطالعاتو عمومي ریاست او د کابل ولایت د مرافعه محکمې د ملگرو څخه جوړې کمېټې ته دنده وسپارل شوه تر څو د جعل او تزویر څخه د مخنیوي په منظور د جعلکارانو لپاره د جزاگانو یو طرز العمل په یوه اونۍ کې جوړ کړي او تر جوړېدو وروسته دې عالی شورا ته وړاندې کړي. یادې کمېټې د جعل او تزویر د جوړوونکو، استعمالوونکو او سهولت کارانو لپاره یو طرز العمل چې په دوو مباحثو، (۲۲) مادو او پنځو اجزاوو مشتمل دی جوړ او عالی شورا ته د تأیید لپاره وړاندې کړ. د افغانستان اسلامي امارت د سترې محکمې عالی شورا په ۸/ جمادی الأولى ۱۴۴۵ هـ ق نېټه ناسته کې چې د سترې محکمې د رئیس او قاضي القضاة محترم شیخ عبدالحکیم (حقاني) صاحب به مشرې جوړه شوې وه د جعلکاری د مخنیوي او جعلکارانو ته د سزا ورکولو طرز العمل تأیید کړ. د یاد طرز العمل تفصیل په لاندې ډول دی:

بسم الله الرحمن الرحيم

الحمد لله رب العالمين والصلوة والسلام على سيد المرسلين وعلى آله واصحابه اجمعين، أما بعد:

فأعوذ بالله من الشيطان الرجيم، بسم الله الرحمن الرحيم: وَالَّذِينَ لَا يَشْهَدُونَ الزُّورَ وَإِذَا مَرُّوا بِاللَّغْوِ مَرُّوا كِرَامًا. (سورة الفرقان / آية: ۷۲) فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ. (سورة الحج / آية: ۳۰)

عن عبد الرحمن بن أبي بكر، عن أبيه قال: «قال النبي ﷺ: (ألا أنبئكم بأكبر الكبائر). ثلاثاً، قالوا: بلى يا رسول الله، قال: (الإشراك بالله، وعقوق الوالدين - وجلس وكان متكئاً، فقال - ألا وقول الزور) قال: فما زال يكررها حتى قلنا: لينه سكت.» صحيح البخاري (۱۷۲/۲)

من أبي هريرة أن رسول الله صلى الله عليه وسلم قال: «من حمل علينا السلاح فليس منا، ومن غشنا فليس منا.» صحيح مسلم (رقم الحديث: ۱۰۱)

من موجبات التعزير كتابة الصكوك والخطوط بالتزوير. الهنديه (۱۶۹/۲) والتعزير مفوض إلى رأي الإمام. رد المحتار (۶۰/۴)

۱- في هذه الجريمة التعزير، فقد روي: أن معن بن زياد عمل خاتماً على نقش خاتم بيت المال فأخذ مالا، فضربه عمر رضي الله عنه مائة جلدة، وحبس، ثم ضربه مائة أخرى، ثم ثالثة، ثم نفاه. ومن موجبات التعزير: كتابة الخطوط والصكوك بالتزوير. الموسوعة الفقهية الكويتية (۲۸۲/۱۲)

والتعزير مفوض للدولة في كل زمان ومكان، فإنها تضع للقضاة أنظمة يطبقونها بحسب المصلحة. الفقه الاسلامي وأدلته للزحيلي (۳۱۴/۴)

والتعزير: تأديب على ذنوب لم تشرع فيها الحدود، ويختلف حكمه باختلاف حاله وحال فاعله، فيوافق الحدود من وجه أنه تأديب استصلاح وزجر، يختلف بحسب اختلاف الذنب. أحكام السلطنة للماوردي (۳۴۴)

ولا شك في وجود الضرر إذا أضر التزوير بالمصالح المالية للدولة. الموسوعة الجنائية (۴۰۷/۲)

د افغانستان اسلامي امارت د سترې محکمې د محترم رئیس او قاضي القضاة صاحب به مشرې د سترې محکمې د عالی شورا د ۱۴۴۵ هـ ق کال په شپږمه غونډه کې د جعل او تزویر د مخنیوي په منظور د سترې محکمې د امنیت عامه دېوان د رئیس شیخ جلال الدین (حقاني) صاحب به مشرې، د جزاء دېوان، د تدقیق او مطالعاتو عمومي ریاست او د کابل ولایت د مرافعه محکمې د ملگرو څخه جوړې کمېټې ته دنده وسپارل شوه تر څو د جعل او تزویر څخه د مخنیوي په منظور د جعلکارانو لپاره د جزاگانو یو طرز العمل په یوه اونۍ کې جوړ کړي او تر جوړېدو وروسته دې عالی شورا ته وړاندې کړي، د یادې کمېټې له لوري د جعل او تزویر د جوړوونکو، استعمالوونکو او سهولت کارانو لپاره یو طرز العمل جوړ شو چې پر دوو مباحثو مشتمل دی:

اول مبحث پر (۱۲) مادو مشتمل دی چې د جعل او تزویر څخه د مخنیوي په موخه ځینې سفارښتنې په کې شوي دي او دوهم مبحث پر پنځو اجزاوو او (۲۰) مادو مشتمل دی چې د جعل او تزویر د وقوع په صورت کې جزاگانې ورته ټاکل شوي دي.

اول مبحث

جعل او تزویر په هر هیواد او په هره اداره کې عام شوی هغه ناوړه عمل دی چې په کامله توګه ځان ور څخه خلاصول تقریباً نا ممکن دي.

اما ځینې داسې لارې شته چې په کار اچولو سره یې په ادارو کې د جعل او تزویر کچه ټیټېدلې شي، لکه:

لومړۍ ماده: د جعل کارانو لپاره د سختو جزاگانو طرز العمل جوړول، لکه بندي کول، په اخترونو کې د عالیقدر امیر المؤمنین حفظه الله د عفوې د فرمانونو څخه مستثنی کول، د جواز لغوه کول او که مجرم رسمي کس وي د تکرار په صورت کې له صفا ایستل او داسې نور...

دوهمه ماده: د ادارتي ادارو په رسمي مکتوبونو کې د داسې کاغذ استعمال چې د هغه د نوع او رنگ د استعمال او چاپولو بل چاته اجازه نه وي، نه شخص او نه چاپوونکي شرکت او مطبعې ته.

درېیمه ماده: د ادارتي ادارو پر رسمي مکتوبو د اسکین د جوړولو او په هره اداره کې د اسکین ماشینونو د فعالولو لپاره هڅه او د ټولو ادارو په مراسلاتو کې د یوه مشخص کوډ درجول.

څلورمه ماده: د ټولو مراسلاتو استول دي د رسمي (آرشیف) له لارې تر سره شي، مراجعینو ته دي په لاس نه ور کول کېږي.

پنځمه ماده: کوم مراجعین چې رسمي ادارو ته مراجعه کوي باید په موضوع کې دي دخل وي او یا د رسمي ادارو له لوري معرفي شوي وي.

شپږمه ماده: د هر ارگان مأمورین دي تر خپل صلاحیت پورې محدود شي او مرسل ایله دي هم د مرسل د صلاحیت ارزولو وروسته اجرات کوي.

اوومه ماده: د عاجلو معلوماتو په موخه دي د مسؤلینو وائسپ شمبره او ایمیل ادرس مربوطو ادارو ته واستول شي، تر څو د شک په صورت کې ژر تحقیق وکړل شي.

اتمه ماده: هره اداره دي د استول شوي مکتوب یوه کاپي خامخا د ځان سره ثبت کړي تر څو د جعل په صورت کې اصل ته مراجعه آسانه شي.

نهمه ماده: پر مدافعو وکیلانو دي د عدلیې وزارت له لوري لازم قیودات وضع شي او د جواز په وخت دي ور څخه کلک تضمین واخیستل شي چې د تزویر په صورت کې به عدلي او قضائي ارگانو ته معرفي کېږي.

لسمه ماده: د ادارتي ادارو پر رسمي مکتوبو باید یو داسې مهر یا نښان شتون ولري چې بل ځای ور څخه استفاده نشي کېدلی، همداسې دي پر هر رسمي مکتوب د ادارې ټاټه لازمي وګڼل شي.

یوولسمه ماده: د ادارتي ادارو په ټولو رسمي مکتوبو کې دي تاریخ او عدد په الفاظو کې هم ولیکل شي، لکه (۵۵) پنځه پنځوس...

دوولسمه ماده: ټولې مطبعې او چاپ خانې باید جدي تعقیب شي او که کومه مطبعه د جعل او تزویر د اسبابو د جوړونې په تور ونیول شي د جواز د لغوه کیدو سربیره باید ټاکلې جزاء ور کول شي.

دوهم مبحث

(اول جزء)

لومړۍ ماده: د افغانستان اسلامي امارت د عالیقدر امیر المؤمنین حفظه الله په فرمانونو او حکمونو، د سترې محکمې د محترم رئیس او قاضي القضاة صاحب به حکمونو، د ریاست الوزراء محترم مقام په حکمونو، د اسلامي امارت د وزیرانو شورا (کابینې) او د سترې محکمې د عالی شورا په تصویبونو، د یادو اشخاصو او ارگانونو په مهرونو او لاسلیکونو او د محاکمو په قطعي فیصلو او حکمونو کې تزویر کوونکی (جوړوونکی) کس باید په (۵) کاله بند محکوم شي.

دوهمه ماده: په لومړۍ ماده کې د مذکورو تزویر شویو اشیاوو د علم باوجود کاروونکی کس باید په (۴) کاله بند محکوم شي.

درېیمه ماده: د پورتنیو جرائمو مرتکب که یاد جرم په تکرار سره ترسره کړي (او تکرار یې په ثبوت ورسپړي) باید په اصل قید کې یې (۲) کاله اضافه کړل شي.

څلورمه ماده: د پورتنیو جرائمو مرتکب که د یادو ادارو رسمي مأمور وي باید په اصل قید کې یې (۲) کاله زیات کړل شي.

(دوهم جزء)

لومړۍ ماده: د افغانستان اسلامي امارت د ریاست الوزراء د معاونینو، د کابینې د وزیرانو، د لوی ریاستونو د رئیسانو، د ولایتونو د والیانو او امنیه قوماندانانو په مکتوبونو، امضاگانو او مهرونو کې تزویر کوونکی (جوړوونکی) کس باید په (۲) کاله بند محکوم شي.

دوهمه ماده: د وزارتونو د معینانو، د سترې محکمې اړوند ریاستونو د رئیسانو، د لویو ریاستونو د معاونینو په مکتوبونو امضاگانو او مهرونو کې تزویر کوونکی (جوړوونکی) کس باید په (۲) کاله بند محکوم شي.

درېیمه ماده: په پورتنیو دوو مادو کې د مذکورو تزویر شویو اشیاوو د علم باوجود د کاروونکي قید باید (۶) میاشتې کم وي.

څلورمه ماده: د پورتنیو جرائمو مرتکب که یاد جرم په تکرار سره ترسره کړي وي (او تکرار یې په ثبوت ورسپړي) باید په اصل قید کې یې (۶) میاشتې اضافه کړل شي.

پنځمه ماده: د پورتنیو جرائمو مرتکب که د یادو ادارو رسمي مأمور وي باید په اصل قید کې یې (۶) میاشتې زیات کړل شي.

(درېیم جزء)

لومړۍ ماده: په پورتنیو دوو اجزاوو کې د ذکر شویو اشخاصو او ارگانونو ماسوا د نورو ټولو ارگانونو اړوند د ریاستونو د رئیسانو، د ولسوالیو د ولسوالانو او امنیه قوماندانانو په مکتوبونو، امضاگانو او مهرونو کې تزویر کوونکی (جوړوونکی) کس باید په یو (۱) کال بند محکوم شي.

دوهمه ماده: په لومړۍ ماده کې د مذکورو تزویر شویو اشیاوو د علم باوجود کاروونکی کس باید په (۹) میاشتې بند محکوم شي.

درېیمه ماده: د پورتنیو جرائمو مرتکب که یاد جرم په تکرار سره ترسره کړي وي (او تکرار یې په ثبوت ورسپړي) باید په اصل قید کې یې (۳) میاشتې اضافه کړل شي.

څلورمه ماده: د پورتنیو جرائمو مرتکب که د یادو ادارو رسمي مأمور وي باید په اصل قید کې یې (۵) میاشتې زیات کړل شي.

(څلورم جزء)

لومړۍ ماده: د افغانستان اسلامي امارت د محاکمو اړوند په ټولو وثائقو (لکه شرعي قبالة او داسې نور...) کې تزویر کوونکی (جوړوونکی) کس دي په (۳) کاله بند محکوم شي او د علم باوجود کاروونکی کس دي په (۲) کاله بند محکوم شي.

دوهمه ماده: په پورتنیو اجزاوو کې د ذکر شویو اشخاصو او ارگانونو پرته د نورو رسمي ادارو په مکتوبونو، رسمي، دولتي سندونو او د مسؤلینو په امضاگانو او مهرونو همداسې د بانکونو په اسنادو کې تزویر کوونکی (جوړوونکی) کس دي په (۲) کاله بند محکوم شي او د علم باوجود کاروونکی کس دي په (یو نیم) کال بند محکوم شي.

درېیمه ماده: د پورتنیو جرائمو مرتکب که یاد جرم په تکرار سره ترسره کړي وي (او تکرار یې په ثبوت ورسپړي) باید په اصل قید کې یې (۶) میاشتې اضافه کړل شي.

څلورمه ماده: د پورتنیو جرائمو مرتکب که د یادو ادارو رسمي مأمور وي باید په اصل قید کې یې (۹) میاشتې زیات کړل شي.

(پنځم جزء)

لومړۍ ماده: د ټولو غیر دولتي ادارو، خصوصي او شخصي شرکتونو، تعلیمي ادارو او همداسې په نورو غیر دولتي اسنادو کې تزویر کوونکی (جوړوونکی) باید په (۶) میاشتې بند محکوم شي.

دوهمه ماده: په لومړۍ ماده کې د مذکورو تزویر شویو اشیاوو د علم باوجود کاروونکی کس باید په (۴) میاشتې بند محکوم شي.

درېیمه ماده: د پورتنیو جرائمو مرتکب که یاد جرم په تکرار سره ترسره کړي وي (او تکرار یې په ثبوت ورسپړي) باید په اصل قید کې یې (۲) میاشتې اضافه کړل شي.

په درنښت